



Ġabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

26 ta' Frar 2019*

“Rinviju għal deċiżjoni preliminari – Artikolu 13 TFUE – Benesseri tal-annimali – Regolament (KE) Nru 1099/2009 – Protezzjoni tal-annimali waqt il-qatla – Metodi partikolari ta' qatla preskritti minn riti reliġjużi – Regolament (KE) Nru 834/2007 – Artikolu 3 u Artikolu 14(1)(b)(viii) – Kompatibbiltà mal-produzzjoni organika – Regolament (KE) Nru 889/2008 – L-ewwel paragrafu tal-Artikolu 57 – Logo ta' produzzjoni organika tal-Unjoni Ewropea”

Fil-Kawża C-497/17,

li għandha bħala suġġett talba għal deċiżjoni preliminari skont l-Artikolu 267 TFUE mressqa mill-Cour administrative d'appel de Versailles (il-Qorti Amministrattiva tal-Appell ta' Versailles, Franza), permezz ta' deċiżjoni tas-6 ta' Lulju 2017, li waslet fil-Qorti tal-Ġustizzja fl-10 ta' Lulju 2017, fil-proċedura

Œuvre d'assistance aux bêtes d'abattoirs (OABA)

vs

Ministre de l'Agriculture et de l'Alimentation,

Bionoor SARL,

Ecocert France SAS,

Institut national de l'origine et de la qualité (INAO),

IL-QORTI TAL-ĠUSTIZZJA (Awla Manja),

komposta minn K. Lenaerts, President, R. Silva de Lapuerta, viċi President, J.-C. Bonichot, A. Arabadjiev, F. Biltgen, K. Jürimäe u C. Lycourgos, Presidenti ta' Awla, J. Malenovský, E. Levits, L. Bay Larsen, D. Šváby (Relatur), C. Vajda u S. Rodin, Imħallfin,

Avukat Ġenerali: N. Wahl,

Reġistratur: V. Giacobbo-Peyronnel, Amministratur,

wara li rat il-proċedura bil-miktub u wara s-seduta tad-19 ta' Ġunju 2018;

wara li kkunsidrat l-osservazzjonijiet ippreżentati:

- Għal Œuvre d'assistance aux bêtes d'abattoirs (OABA), minn A. Monod, avukat,
- għal Bionoor SARL, minn N. Gardères, avukat,

* Lingwa tal-kawża: il-Franciz.

- għal Ecocert France SAS, minn D. de Laforcade, avukat,
 - għall-Gvern Franciż, minn D. Colas u S. Horrenberger kif ukoll minn E. de Moustier, bħala aġenti,
 - għall-Gvern Elleniku, minn G. Kanellopoulos u A. Vasilopoulou, bħala aġenti,
 - għall-Gvern Norveġiż, minn A. Dalheim Jacobsen kif ukoll minn T. Bjerre Leming u D. Sørli Lund, bħala aġenti,
 - għall-Kummissjoni Ewropea, minn A. Bouquet u A. Lewis kif ukoll minn B. Eggers, bħala aġenti,
- wara li semgħet il-konkluzjonijiet tal-Avukat Ġenerali, ipprezentati fis-seduta tal-20 ta' Settembru 2018, tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 13 TFUE, tar-Regolament tal-Kunsill (KE) Nru 834/2007 tat-28 ta' Ġunju 2007 dwar il-produzzjoni organika u t-tikkettar ta' prodotti organiċi u li jemenda r-Regolament (KEE) Nru 2092/91 (ĠU 2007, L 189, p. 1), tar-Regolament tal-Kummissjoni (KE) Nru 889/2008, tal-5 ta' Settembru 2008, li jstabbilixxi regoli dettaljati għall-implimentazzjoni tar-Regolament Nru 834/2007 (ĠU 2008, L 250, p. 1), kif emendat bir-Regolament (UE) Nru 271/2010, tal-24 ta' Marzu 2010 (ĠU 2010, L 84, p. 19) (iktar 'il quddiem ir-“Regolament Nru 889/2008”), kif ukoll tar-Regolament tal-Kunsill (KE) Nru 1099/2009 tal-24 ta' Settembru 2009 dwar il-protezzjoni tal-annimali waqt il-qatla (ĠU 2009, L 303, p. 1).
- 2 Din it-talba tressqet fil-kuntest ta' tilwima bejn l-assocjazzjoni Œuvre d'Assistance aux bêtes d'Abattoirs (iktar 'il quddiem l-“assocjazzjoni OABA”), minn naħa, u l-ministre de l'Agriculture et de l'Alimentation (iktar 'il quddiem il-“ministre de l'Agriculture”), Bionoor SARL, Ecocert France SAS (iktar 'il quddiem “Ecocert”) u l-Institut national de l'origine et de la qualité (INAO), min-naħa l-oħra, fir-rigward ta' talba min-naħa tal-assocjazzjoni OABA intiza sabiex jiġu prekluzi r-reklamar u l-kummerċjalizzazzjoni ta' prodotti derivanti mil-laħam tač-čanga tat-trade mark “Tendre France”, iċċertifikati “halal” u li jinkludu r-referenza “agrikoltura organika” (iktar 'il quddiem ir-“r-referenza ‘AO’”).

Il-kuntest ġuridiku

Id-dritt tal-Unjoni

Ir-Regolament Nru 834/2007

- 3 Il-premessi 1 u 3 tar-Regolament Nru 834/2007 jipprovdu:
“(1) Il-produzzjoni organika hija sistema ġenerali tal-ġestjoni ta' impriżi agrikoli u l-produzzjoni ta' l-ikel li tgħaqqad flimkien l-aħjar prattici ambjentali, livell għoli ta' biodiversità, il-preservazzjoni ta' rizorsi naturali, l-applikazzjoni ta' standards għoljin dwar il-benesseri ta' l-annimali u l-produzzjoni f'konformità mal-preferenza ta' ċerti konsumaturi għall-prodotti li ġejjin mill-użu ta' sustanzi u proċessi naturali. Il-metodu tal-produzzjoni organika għalhekk għandu rwol soċjali doppju, fejn min-naħa l-waħda huwa jipprovdi għal suq speċifiku li jirrispondi għad-domanda

tal-konsumatur għall-prodotti organiċi, u min-naħa l-oħra jwassal oġġetti pubbliċi li jikkontribwixxu għall-harsien ta' l-ambjent u l-benesseri ta' l-annimali, kif ukoll għall-iżvilupp rurali.

[...]

(3) Il-qafas legali Komunitarju li jirregola s-settur tal-produzzjoni organika għandu jsegwi l-oġġettiv li jiżgura kompetizzjoni ġusta u funzjonament xieraq tas-suq intern fi prodotti organiċi, u li jzomm u jiġġustifika l-kunfidenza tal-konsumatur fi prodotti ttikkettati bħala organiċi. Għandu wkoll jimmira li jipprovdi kondizzjonijiet li taħthom dan is-settur jista' jimxi 'l quddiem skond l-iżviluppi tal-produzzjoni u tas-suq.”

4 Intitolat “Għan u kamp ta' applikazzjoni”, l-Artikolu 1 ta' dan ir-Regolament jipprovdi:

“1. Dan ir-Regolament jipprovdi l-bażi għall-iżvilupp sostenibbli ta' produzzjoni organika waqt li jiżgura l-iffunzjonar effettiv tas-suq intern, jiggarantixxi kompetizzjoni ġusta, jiżgura l-kunfidenza tal-konsumatur u jiproteġi l-interessi tal-konsumatur.

Huwa jistabbilixxi oġġettivi komuni u prinċipji komuni biex jiġu sostnuti r-regoli stabbiliti taħt dan ir-Regolament dwar:

a) l-istadji kollha ta' produzzjoni, preparazzjoni u distribuzzjoni ta' prodotti organiċi u l-kontroll tagħhom;

b) l-użu ta' indikazzjonijiet li jirreferu għal produzzjoni organika fit-tikettar u r-reklamar.

[...]

3. Dan ir-Regolament għandu japplika għal kwalunkwe operatur involut f'attivitajiet fi kwalunkwe stadju ta' produzzjoni, preparazzjoni u distribuzzjoni, relatata mal-prodotti mnizzla fil-paragrafu 2.

[...]

4. Dan ir-Regolament għandu japplika mingħajr preġudizzju għal dispożizzjonijiet komunitarji jew dispożizzjonijiet nazzjonali oħrajn, b'mod konformi mal-liġi Komunitarja dwar prodotti speċifikati f'dan l-Artikolu, bħal dispożizzjonijiet li jirregolaw il-produzzjoni, il-preparazzjoni, il-kummerċjalizzazzjoni, it-tikkettar u l-kontroll, inkluża l-leġislazzjoni dwar oġġetti ta' l-ikel u n-nutrimenti ta' l-annimali.”

5 L-Artikolu 2 tal-imsemmi Regolament, intitolat “Definizzjonijiet”, jipprovdi:

“Għall-finijiet ta' dan ir-Regolament, id-definizzjonijiet segwenti għandhom japplikaw:

a) ‘produzzjoni organika’ tfisser l-użu tal-metodu ta' produzzjoni b'mod konformi mar-regoli stabbiliti f'dan ir-Regolament fl-istadji kollha ta' produzzjoni, preparazzjoni u distribuzzjoni;

b) ‘stadji ta' produzzjoni, preparazzjoni u distribuzzjoni’ tfisser kwalunkwe stadju li jinkludi u jibda mill-produzzjoni primarja ta' prodott organiku sal-ħażna, l-iproċessar, it-trasport, il-bejgħ jew il-forniment, inklużi, lill-konsumatur aħħari, u fejn relevanti, it-tikkettar, ir-reklamar, l-importazzjoni, l-esportazzjoni u l-attivitajiet ta' subcontracting;

[...]

i) 'preparazzjoni' tfisser l-operazzjonijiet ta' preservazzjoni u/jew proċessar ta' prodotti organiċi (inkluż il-qtil u l-qtuġh ta' prodotti tal-bhejjem), u wkoll l-ippakkjar, l-ittikkettar u/jew l-alterazzjonijiet magħmula lit-tikkettar dwar il-metodu tal-produzzjoni organika;

[...]"

6 L-Artikolu 3 tal-istess regolament jistabbilixxi l-għanijiet tal-produzzjoni organika fit-termini li ġejjin:

"Is-sistema ta' produzzjoni organika għandha ssegwi l-oġġettivi ġenerali li ġejjin:

a) li tiġi stabbilita sistema ta' ġestjoni sostenibbli għall-agrikultura li:

[...]

iv) tirrispetta standards għoljin dwar il-benesseri ta' l-annimali u b'mod partikolari tilhaq il-htigijiet ta' l-imġiba speċifiċi skond l-ispeċi ta' l-annimali;

[...]

ċ) timmira li tipproduċi varjetà kbira ta' ikel u prodotti agrikoli oħrajn li jwieġbu għad-domanda tal-konsumaturi għal oġġetti prodotti bl-użu ta' proċessi li ma jagħmlux ħsara lill-ambjent, lis-saħħa tal-bniedem, lis-saħħa tal-pjanti jew lis-saħħa u l-benesseri ta' l-annimali."

7 Intitolat "Prinċipji speċifiċi applikabbli għall-biedja", l-Artikolu 5 tar-Regolament Nru 834/2007 jindika, fil-punt (h) tiegħu, li l-biedja organika għandha tkun ibbażata fuq il-prinċipji speċifiċi li jikkonsistu "[f]l-osservanza ta' benessere ta' l-annimali ta' livell għoli filwaqt li jiġu rrispettati l-htigijiet speċifiċi ta' l-ispeċi".

8 Billi għandu bħala suġġett ir-"[r]egoli tal-produzzjoni tal-bhejjem", l-Artikolu 14 ta' dan ir-regolament jipprovdi, fil-paragrafu 1 tiegħu:

"Flimkien mar-regoli ġenerali ta' produzzjoni ta' l-impriżi agrikoli stabbiliti fl-Artikolu 11, ir-regoli li ġejjin għandhom japplikaw għall-produzzjoni tal-bhejjem:

[...]

b) rigward prattiki ta' trobbija u kondizzjonijiet ta' akkomodazzjoni:

[...]

viii) kwalunkwe sofferenza, inkluża l-mutilazzjoni, għandha tinzamm għal minimu matul il-hajja intiera ta' l-annimal, inkluż fil-hin ta' qatla;

[...]"

9 Iddedikat għal-"Logo ta' produzzjoni organika", l-Artikolu 25 tal-imsemmi regolament jipprovdi:

"1. Il-logo Komunitarju ta' produzzjoni organika jista' jintuża fit-tikkettar, il-prezentazzjoni u r-reklamar ta' prodotti li jissodisfaw il-htigiet imniżzla f'dan ir-Regolament.

Il-logo [ta' produzzjoni organika tal-Unjoni Ewropea] ma' għandux jintuża fil-każ ta' prodotti f'konverżjoni u ikel improċessat kif imsemmi fl-Artikolu 23(4)(b) u (ċ).

2. Logos nazzjonali u privati jistgħu jintużaw fit-tikkettar, il-prezentazzjoni u r-reklamar ta' prodotti li jissodisfaw il-htigiet imniżzla f'dan ir-Regolament.

3. Il-Kummissjoni għandha, skond il-proċedura msemmija fl-Artikolu 37(2), tistabbilixxi kriterji speċifiċi rigward il-preżentazzjoni, il-kompożizzjoni, daqs u t-tfassil tal-logo [ta' produzzjoni organika tal-Unjoni Ewropea].”

Ir-Regolament Nru 889/2008

10 Il-Premessa 10 tar-Regolament Nru 889/2008 tippreċiża li waħda mill-prijoritajiet tal-agrikoltura organika hija li tiżgura “livell għoli ta' benessri ta' l-annimali”.

11 Intitolat “Il-logo organiku tal-Unjoni Ewropea”, l-Artikolu 57 ta' dan ir-Regolament jipprovdi:

“Skont l-Artikolu 25(3) tar-Regolament [Nru 834/2007], il-logo tal-produzzjoni organika tal-Unjoni Ewropea (minn issa 'l quddiem 'Il-logo organiku tal-UE') għandu jsegwi l-mudell stabbilit fil-Parti A tal-Anness XI għal dan ir-Regolament.

Il-logo organiku tal-UE għandu jintuża biss jekk il-prodott konċernat jiġi manifatturat skont ir-rekwiżiti tar-Regolament [Nru 2092/91] u r-regolamenti tal-implimentazzjoni tiegħu jew ir-Regolament [Nru 834/2007] u r-rekwiżiti ta' dan ir-Regolament.”

Ir-Regolament Nru 1099/2009

12 Il-Premessi 2, 4, 18, 20, 24 u 43 tar-Regolament Nru 1099/2009 jipprovdu:

“(2) Il-qtil tal-annimali jista' jwassal għal uġiġh, stress, biża' jew forom oħra ta' tbatija għall-annimali anke fl-aħjar kondizzjonijiet tekniċi disponibbli. Ċerti operazzjonijiet marbuta mal-qatla jistgħu jikkawżaw stress u kwalunkwe teknika ta' sturdament tippreżenta ċerti żvantaġġi. L-operaturi tan-negozju jew kwalunkwe persuna involuta fil-qtil tal-annimali għandhom jieħdu l-miżuri meħtieġa sabiex jevitaw l-uġiġh u jnaqqsu l-istress, t-tbatija tal-annimali waqt il-proċess tal-qtil jew l-qatla, filwaqt li jqisu l-aħjar prattika fil-qasam u l-metodi permessi skont dan ir-Regolament. Għalhekk, meta l-operaturi tan-negozju jew kwalunkwe persuna involuta fil-qtil tal-annimali jiksru wieħed mir-rekwiżiti ta' dan ir-Regolament jew jużaw metodi ta' prattika li ma jirriflettux l-aħjar żviluppi fil-qasam u b'hekk iwasslu għall-uġiġh, l-istress u t-tbatija minhabba negliġenza jew inkella intenzjonalment, l-uġiġh, l-istress jew it-tbatija għandhom jitqiesu li jistgħu jkunu evitati.

[...]

(4) It-trattament xieraq tal-annimali huwa valur [tal-Unjoni] li huwa stabbilit fil-Protokoll (Nru 33) dwar il-protezzjoni u l-benessri tal-annimali anness mat-Trattat [KE]. [...] Il-protezzjoni tal-annimali waqt il-qatla hija kwistjoni ta' interess pubbliku li taffettwa l-attitudnijiet tal-konsumatur lejn il-prodotti agrikoli. Barra minn hekk, it-titjib tal-protezzjoni tal-annimali fil-hin tal-qatla jikkontribwixxi għal laħam ta' kwalità ogħla u indirettament għandu impatt pożittiv fuq is-sigurtà fuq il-post tax-xogħol fil-biċċeriji.

[...]

(18) Inghatat deroga mill-isturdament fil-każ ta' qatla għal raġunijiet reliġjużi li jsehħu fil-biċċeriji permezz tad-Direttiva [tal-Kunsill 93/119/KE tat-22 ta' Diċembru 1993 dwar il-protezzjoni ta' annimali fil-hin tat-tbiċċir jew qtil (ĠU Edizzjoni Speċjali bil-Malti, Kapitolu 3, Vol. 15, p. 421)]. Minhabba li d-dispożizzjonijiet [tad-dritt tal-Unjoni] applikabbli għall-qatla għal raġunijiet reliġjużi ġew trasposti b'mod differenti skont il-kuntesti nazzjonali, u meta wieħed jikkunsidra li r-regoli nazzjonali jieħdu kont tad-dimensjonijiet li jmorru lil hinn mill-għan ta' dan ir-Regolament, huwa importanti li tinzamm id-deroga mill-isturdament tal-annimali qabel

il-qatla, waqt li madankollu jibqa' ċertu livell ta' sussidjarjetà għal kull Stat Membru. Bħala konsegwenza, ir-Regolament attwali jirrispetta l-libertà tar-religjon u d-dritt li r-religjon jew twemmin jiġi manifestat fil-qima, tagħlim, Prattika u osservanza, kif iddikjarat fl-Artikolu 10 tal-Karta tad-Drittijiet Fundamentali tal-Unjoni Ewropea.

[...]

- (20) Hafna metodi ta' qtil jikkawżaw uġiġħ għall-annimali. L-isturdament huwa għalhekk meħtieġ sabiex jikkawża telf tas-sensi u nuqqas ta' sensibbiltà fl-annimali qabel jinqatlu jew fl-istess hin li jinqatlu. Il-kejl tat-telf tas-sensi u n-nuqqas ta' sensibbiltà ta' annimal huwa kumpless u jeħtieġ li jitwettaq skont metodoloġija approvata xjentifikament. Madankollu, għandu jitwettaq monitoraġġ permezz ta' indikaturi sabiex tiġi evalwata l-effikaċja tal-proċedura taht kondizzjonijiet prattici.

[...]

- (24) Ċerti metodi ta' sturdament, skont il-mod kif jintużaw waqt il-proċess tal-qatla jew tal-qtil, jistgħu jwasslu għall-mewt waqt li jiġi evitat l-uġiġħ u jitnaqqas l-istress jew it-tbatija għall-annimali. Metodi oħra ta' sturdament jistgħu ma jwasslux għall-qtil u l-annimali jistgħu jergħu jirkupraw jew jirkupraw is-sensibbiltà matul proċeduri sussegwenti li jġieghluhom isofru l-uġiġħ. Għalhekk, dawn il-metodi għandhom jiġu kkompletati minn metodi tekniċi oħra li jwasslu għal mewt ċert qabel ma l-annimali jergħu jirkupraw. Għaldaqstant, hu essenzjali li jiġi speċifikat liema metodi ta' sturdament huma meħtieġa li jiġu kkompletati minn metodu ta' qtil.

[...]

- (43) Il-qatla mingħajr l-isturdament jeħtieġ qatgħa preċiża tal-gerżuma b'sikkina taqta' sabiex titnaqqas [kemm jista' jkun] it-tbatija. Barra minn hekk, l-annimali li ma jkunux imrażżna mekkanikament wara li ssir il-qatgħa x'aktarx li jbatu proċess itwal ta' fsada u, li b'hekk, titwal għalxejn is-sofferenza tagħhom. L-annimali tal-ispeċi bovina, ovina u kaprina huma l-ispeċi l-aktar komuni maqtula b'din il-proċedura. Għalhekk, ir-ruminanti maqtula mingħajr ma jiġu storduti għandhom jitrażżnu individwalment u mekkanikament.”

- 13 Skont l-Artikolu 2 tar-Regolament Nru 1099/2009, intitolat “Definizzjonijiet”:

“Għall-għanijiet ta' dan ir-Regolament, għandhom japplikaw id-definizzjonijiet li ġejjin:

[...]

- f) ‘sturdament’ tfisser kwalunkwe proċess ikkaġunat intenzjonalment li jikkawża t-telf tas-sensi u s-sensibbiltà mingħajr uġiġħ, inkluż kwalunkwe proċess li jirriżulta f'mewta istantanja;
- g) ‘rit religjuż’ tfisser serje ta' atti relatati mal-qatla ta' annimali u preskritti minn religjon;

[...]”

- 14 L-Artikolu 3 ta' dan ir-regolament, intitolat “Rekwiziti generali għal qtil u operazzjonijiet relatati”, jipprovdi, fil-paragrafu 1 tiegħu:

“Waqt il-qatla u operazzjonijiet relatati, l-annimali għandhom jiġu protetti minn kwalunkwe uġiġħ, stress jew tbatija li jistgħu jiġu evitati.”

15 Iddedikat għall-“[m]etodi ta' sturdament”, l-Artikolu 4 tal-imsemmi regolament jipprovdi:

“1. L-annimali għandhom jinqatlu biss wara sturdament konformement mal-metodi u r-rekwiżiti speċifiċi relatati mal-applikazzjoni ta' dawk il-metodi kif imniżżel fl-Anness I. It-telf tas-sensi u s-sensibbiltà għandhom jinżammu sal-mewt tal-annimal.

Il-metodi msemmija fl-Anness I li ma jirriżultawx f'mewta istantanja (minn hawn 'il quddiem imsejha 'sturdament sempliċi') għandhom ikunu segwiti kemm jista' jkun malajr possibbli bi proċedura li tiżgura l-mewt bħall-fsada, l-enervazzjoni (pithing), l-elettrokuzzjoni jew l-espożizzjoni mtawla għal anossija.

[...]

4. Fil-każ ta' annimali suġġetti għal metodi partikolari ta' qatla meħtieġa minn ċerti riti reliġjużi, ir-rekwiżiti tal-ewwel paragrafu m'għandhomx jiġu applikati bil-kondizzjoni li l-qatla issir f'biċċerija.”

Il-liġi Franciża

16 L-Artikolu L. 641–13 tal-Kodiċi Rurali u tas-Sajd Marittimu jipprovdi, fil-verżjoni tiegħu applikabbli għall-kawża prinċipali:

“Jistgħu jibbenefikaw minn 'agrikoltura organika' l-prodotti agrikoli, pproċessati jew le, li jissodisfaw lir-rekwiżiti tal-leġiżlazzjoni [tal-Unjoni] dwar il-produzzjoni organika u t-tikkettar ta' prodotti organiċi jew, fejn applikabbli, lill-kondizzjonijiet stipulati fl-ispeċifikazzjonijiet approvati permezz ta' digriet jew tal-Ministru jew Ministri interessati fuq proposta tal-[INAO]”.

Il-kawża prinċipali u d-domanda preliminari

17 Fl-24 ta' Settembru 2012, l-assoċjazzjoni OABA ressqet talba quddiem il-Ministru tal-Agrikoltura intiża biex ir-reklamar u l-kummerċjalizzazzjoni ta' burgers taċ-ċanga tat-trade mark “Tendre France”, iċċertifikati “halal” u li jinkludu r-referenza “AO”, imsemmija fl-Artikolu L. 641–13 tal-Kodiċi Rurali u tas-Sajd Marittimu u maħruġa minn Ecocert, il-korp ta' ċertifikazzjoni tad-dritt privat li jopera f'isem u taħt l-awtorità tal-INAO. Fl-istess jum, din talbet lil dan tal-aħħar biex jipprojbixxi l-użu ta' dik ir-referenza fil-każ ta' ċanga li tkun ġejja mill-bhejjem maqtula mingħajr ma jiġu storduti qabel.

18 Peress li dawn it-talbiet ġew impliċitament miċħuda, l-assoċjazzjoni OABA, permezz ta' rikors tat-23 ta' Jannar 2013, ipprezentat rikors għal abbuż ta' poter quddiem il-Conseil d'État (il-Kunsill tal-Istat, Franza).

19 Permezz ta' sentenza tal-20 ta' Ottubru 2014, il-Conseil d'État (il-Kunsill tal-Istat) iddeċieda b'mod partikolari, minn naħa, f'dak li jirrigwarda t-talba tal-assoċjazzjoni OABA intiża għall-annullament tar-rifjut impliċitu tal-Ministru tal-Agrikoltura u tal-INAO li jipprojbixxu l-użu tar-referenza “AO” għall-prodotti mil-laħam taċ-ċanga li jkun ġej minn bhejjem maqtula mingħajr sturdament, li d-dritt tal-Unjoni stabbilixxa b'mod eżawrjenti r-regoli dwar il-produzzjoni agrikola organika ta' bhejjem tal-ifrat, mingħajr ma jirreferi għall-adozzjoni ta' testi ta' applikazzjoni mill-Istati Membri u mingħajr ma tali testi huma meħtieġa biex dan ikun kompletament effettiv. Għalhekk, is-setgħa regolatorja Franciża ma hijiex kompetenti sabiex tadotta dispożizzjonijiet nazzjonali li jtenu, jippreċiżaw jew li jikkompletaw id-dritt tal-Unjoni. Konsegwentement, il-Conseil d'État (il-Kunsill tal-Istat) ċaħad it-talbiet tal-assoċjazzjoni OABA.

- 20 Min-naħa l-oħra, il-Conseil d'État (il-Kunsill tal-Istat) qies li t-talba ta' din l-assoċjazzjoni intiża għall-annullament tar-rifjut impliċitu ta' Ecocert milli tiegħu, skont ir-Regolament Nru 834/2007, miżuri li jgħibu fi tmiem ir-reklamar u l-kummerċjalizzazzjoni ta' prodotti tat-trade mark "Tendre France" iċċertifikati "halal" u li jinkludu r-referenza "AO", ma setgħetx tiġi milqugħa fl-ewwel u fl-aħħar istanza. Konsegwentement, huwa attribwixxa dan l-aspett tal-kawża lit-Tribunal administratif de Montreuil (il-Qorti Amministrattiva ta' Montreuil, Franza).
- 21 Permezz ta' sentenza tal-21 ta' Jannar 2016, it-Tribunal administratif de Montreuil (il-Qorti Amministrattiva ta' Montreuil) ċaħad din it-talba.
- 22 L-assoċjazzjoni OABA appellat minn din is-sentenza quddiem il-qorti tar-rinviju, il-cour administrative d'appel de Versailles (il-Qorti Amministrattiva tal-Appell ta' Versailles, Franza). Insostenn ta' dan ir-rikors, hija tallega li r-referenza "AO" ma tistax tiġi applikata fuq il-prodotti li joriġinaw minn annimali maqtula mingħajr ma qabel jiġu sturduti, peress li tali metodu ta' qtil ma jissodisfax ir-rekwiżit ta' "standards għoljin dwar il-benesseri ta' l-annimali", stabbilit fl-Artikoli 3 u 5 tar-Regolament Nru 834/2007.
- 23 Din issostni wkoll li, għalkemm l-Artikolu 4(4) tar-Regolament Nru 1099/2009 jippermetti li jkun hemm deroga mill-prinċipju tal-isturdament qabel il-qatla fil-kuntest tat-tbiċċir ritwali tal-annimali tat-trobbija, din id-deroga tapplika biss għal għanijiet ta' saħħa tal-annimali u ta' rispettu ugwali tat-twemmin u tat-tradizzjonijiet reliġjużi.
- 24 Barra minn hekk, iċ-ċertifikazzjoni mogħtija minn Ecocert lil-laħam iċċertifikat "halal" li ġej minn annimali maqtula mingħajr ma qabel jiġu sturduti tikser il-prinċipju ta' aspettattivi tal-konsumatur fir-rigward tal-prodotti organiċi.
- 25 Kemm il-Ministru tal-Agricoltura kif ukoll Bionoor, Ecocert u l-INAO jitolbu li r-rikors ipprezentat mill-assoċjazzjoni OABA jiġi miċhud.
- 26 Qabel kollox, il-Ministru tal-Agricoltura jsostni li la r-Regolament Nru 834/2007 u lanqas ir-Regolament Nru 889/2008 ma jipprekludu b'mod esplicitu li ssir deroga, skont l-Artikolu 4(4) tar-Regolament Nru 1099/2009, mir-regola ta' sturdament minn qabel fil-kuntest partikolari ta' tbiċċir ritwali.
- 27 Sussegwentement, Bionoor targumenta li ma teżisti ebda inkompatibbiltà, kemm fid-dawl tad-dritt tal-Unjoni kif ukoll tad-dritt nazzjonali, bejn iċ-ċertifikazzjoni "halal" u r-referenza "AO", peress li r-rekwiżit ta' qatla permezz ta' sturdament minn qabel jammonta għal żieda ta' kundizzjoni li d-dritt pożittiv ma jipprevedix espressament.
- 28 Barra minn hekk, għalkemm id-dritt tal-Unjoni jistabbilixxi l-prinċipju tal-qatla bi sturdament minn qabel, tista' ssir deroga minn dan f'isem il-prattika ħielsa tar-reliġjon.
- 29 Finalment, Ecocert, li magħha tingħaqad l-INAO fir-rigward tat-talbiet, tqis li mill-għanijiet tar-Regolament Nru 834/2007, inkluż l-għan li jintlaħqu "standards għoljin dwar il-benesseri tal-annimali", ma tirriżultax inkompatibbiltà ta' prinċipju bejn il-produzzjoni organika u l-qtil ritwali intiz biex tiġi żgurata l-libertà tal-eżerċizzju ta' reliġjon.
- 30 Barra minn hekk, il-prinċipju ta' fiduċja tal-konsumatur ma jinkisirx, peress li l-użu tar-referenza "AO" ġie awtorizzat b'mod korrett.
- 31 Il-qorti tar-rinviju tosserva li ebda dispożizzjoni tar-Regolamenti Nri 834/2007, 889/2008 u 1099/2009 ma tiddefinixxi espressament il-metodu jew il-metodi ta' tbiċċir tal-annimali adattati biex jissodisfaw l-għanijiet ta' benessere tal-annimali u biex titnaqqas it-tbatija tal-annimali, stabbiliti għall-produzzjoni organika.

- 32 F'dawn iċ-ċirkustanzi, ir-risposta għall-motiv ibbażat fuq il-fatt li l-użu tar-referenza “AO” ma jistax jibbenefika lil-laħam minn annimali li jkunu s-suġġett ta' qatla bil-forma ritwali mingħajr sturdament minn qabel, li hija deċiżiva għall-eżitu tat-tilwima fil-kawża prinċipali, tippreżenta diffikultà serja ta' interpretazzjoni tad-dritt tal-Unjoni.
- 33 Huwa f'dan il-kuntest li cour administrative d'appel de Versailles (il-Qorti tal-Appell Amministrattiv ta' Versailles) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari segwenti:

“Ir-regoli applikabbli tad-dritt tal-Unjoni Ewropea li jirriżultaw, b'mod partikolari:

- mill-Artikolu 13 [TFUE];
- mir-Regolament [Nru 834/2007, li r-regoli dettaljati għall-implimentazzjoni tiegħu huma stabbiliti bir-Regolament Nru 889/2008],
- u mir-Regolament [Nru 1099/2009]

għandhom jiġu interpretati [fis-sens] li jawtorizzaw jew jipprojbixxu l-ħruġ tat-tikketta Ewropea ‘[AO]’ għal prodotti li joriġinaw minn annimali li ġew suġġetti għal qatla għal raġunijiet reliġjużi mingħajr sturdament minn qabel, imwettqa skont il-kundizzjonijiet stabbiliti bir-Regolament (KE) Nru 1099/2009?”

Fuq id-domanda preliminari

- 34 Preliminarjament, għandu jiġi rrilevat li, billi tirreferi rispettivament għal tikketta Ewropea “AO” u għal referenza “AO”, il-qorti tar-rinviju u l-partijiet fil-kawża prinċipali fir-realtà għandhom l-intenzjoni li jirreferu għall-logo organiku tal-Unjoni Ewropea fis-sens tal-Artikolu 25 tar-Regolament Nru 834/2007 u tal-Artikolu 57 tar-Regolament Nru 889/2008.
- 35 F'dawn iċ-ċirkustanzi, għandu jitqies li, permezz tad-domanda tagħha, il-qorti tar-rinviju tistaqsi, essenzjalment, jekk ir-Regolament Nru 834/2007, b'mod partikolari l-Artikolu 3 u l-Artikolu 14(1)(b)(viii) tiegħu, moqri fid-dawl tal-Artikolu 13 TFUE, għandux jiġi interpretat fis-sens li jawtorizza t-twaħħil tal-logo organiku tal-Unjoni Ewropea fuq prodotti derivanti minn annimali li kienu s-suġġett ta' qatla bil-forma ritwali mingħajr sturdament minn qabel, fil-kundizzjonijiet stabbiliti mir-Regolament Nru 1099/2009, b'mod partikolari l-Artikolu 4(4) tiegħu.
- 36 F'dan ir-rigward, għandu jiġi rrilevat li l-Premessa 1 tar-Regolament Nru 834/2007 tiddikjara li l-produzzjoni organika, li hija sistema globali ta' ġestjoni agrikola u ta' produzzjoni tal-ikel, hija kkaratterizzata mill-“applikazzjoni ta' standards għoljin dwar il-benesseri ta' l-annimali”, filwaqt li l-Premessa 10 tar-Regolament Nru 889/2008 tirrikonoxxi l-benesseri tal-annimali bħala “waħda mill-prijoritajiet tal-agrikoltura organika”. L-Artikolu 3(a)(iv) u (c) tar-Regolament Nru 834/2007 jipprovdi wkoll li l-produzzjoni organika għandha l-għan, b'mod partikolari, “li tiġi stabbilita sistema ta' ġestjoni sostenibbli għall-agrikoltura li [...] tirrispetta standards għoljin dwar il-benesseri ta' l-annimali” u li “tipproduċi varjetà kbira ta' ikel u prodotti agrikoli oħrajn li jwieġbu għad-domanda tal-konsumaturi għal oġġetti prodotti bl-użu ta' proċessi li ma jagħmlux ħsara lill-[...] benessere ta' l-annimali”. L-Artikolu 5(h) ta' dan ir-regolament jipprevedi wkoll li l-agrikoltura organika hija intiża li tapplika “fl-osservanza ta' benessere ta' l-annimali ta' livell għoli filwaqt li jiġu rrispettati l-htigijiet speċifiċi ta' l-ispeċi”.
- 37 L-obbligu li tiġi mminimizzata t-tbatija tal-annimal, li hija stabbilita fl-Artikolu 14(1)(b)(viii) tar-Regolament Nru 834/2007, jikkontribwixxi sabiex jitwettaq dan l-għan li jiġi żgurat livell għoli ta' benessere tal-annimali.

- 38 Billi enfasizza f'diversi okkażjonijiet l-impenn tiegħu li jiżgura livell għoli ta' benesseri tal-annimali fil-kuntest tal-agrikoltura organika, il-legiżlatur tal-Unjoni ried jenfasizza li dan il-metodu ta' produzzjoni agrikola huwa kkaratterizzat mill-osservanza ta' standards oġhla fil-qasam tal-benesseri tal-annimali fil-postijiet kollha u fl-istadji kollha ta' din il-produzzjoni fejn dan il-benesseri jista' jkompli jtejjeb iktar.
- 39 Konformement mal-Artikolu 1(3) tiegħu, ir-Regolament Nru 834/2007 japplika għal kull operatur involut f'attivitajiet fi kwalunkwe stadju ta' produzzjoni, preparazzjoni u distribuzzjoni, relatata mal-prodotti agrikoli mnizzla fil-paragrafu 2 ta' din id-dispożizzjoni. Issa, skont l-Artikolu 2(i) tar-regolament imsemmi, il-“preparazzjoni” tinkludi, b'mod partikolari, il-qtil tal-annimali.
- 40 F'dan ir-rigward, dan ir-Regolament jillimita ruħu biex isostni, fl-Artikolu 14(1)(b)(viii) tiegħu, li “kwalunkwe sofferenza, inkluża l-mutilazzjoni, għandha tinzamm għal minimu matul il-hajja intiera ta' l-annimal, inkluż fil-ħin ta' qatla”.
- 41 Ċertament, ebda dispożizzjoni tar-Regolament Nru 834/2007 jew tar-Regolament Nru 889/2008 ma tiddefinixxi espressament il-metodu jew il-metodi ta' qtil tal-annimali adatti biex jimminimizzaw it-tbatija tal-annimali u, għaldaqstant, biex jintlaħaq l-għan li jkun żgurat livell għoli ta' benesseri tal-annimali.
- 42 Madankollu, ir-Regolament Nru 834/2007 ma jistax jinqara indipendentement mir-Regolament Nru 1099/2009.
- 43 Fil-fatt, minn naħa, dan l-aħħar regolament jirregola b'mod speċifiku l-qtil tal-annimali.
- 44 Min-naħa l-oħra, il-protezzjoni tal-benesseri tal-annimali tikkostitwixxi l-għan prinċipali mfittex mir-Regolament Nru 1099/2009, kif jirriżulta mit-titolu stess ta' dan ir-regolament u mill-premessa 2 tiegħu, u dan, b'mod konformi mal-Artikolu 13 TFUE, li jipprovdi li l-Unjoni u l-Istati Membri għandhom jikkunsidraw b'mod sħiħ ir-rekwiziti tal-benesseri tal-annimali meta jifformulaw u jimplimentaw il-politika tagħha (ara, f'dan is-sens, is-sentenza tad-29 ta' Mejju 2018, Liga van Moskeeën en Islamitische Organisaties Provincie Antwerpen *et*, C-426/16, EU:C:2018:335, punti 63 u 64).
- 45 F'dan ir-rigward, ir-Regolament Nru 1099/2009 jikkontribwixxi, hekk kif jistabbilixxu rispettivament il-Premessi 4 u 24 tiegħu, għat-“titjib tal-protezzjoni tal-annimali fil-ħin tal-qatla” u biex jiffavorixxi “[ċ]erti metodi ta' sturdament [li] jistgħu jwasslu għall-mewt waqt li jiġi evitat l-uġiġħ u jitnaqqas l-istress jew it-tbatija għall-annimali”.
- 46 Barra minn hekk, skont l-Artikolu 3 tar-Regolament Nru 1099/2009, “Waqt il-qatla [...], l-annimali għandhom jiġu protetti minn kwalunkwe uġiġħ, stress jew tbatija li jistgħu jiġu evitati”. Dan ir-rekwizit ġenerali applikabbli għall-qtil tal-annimali huwa, b'mod partikolari, ikkonkretizzat fl-Artikolu 4(1) ta' dan ir-regolament, li jipprovdi, minn naħa, li “[l]-annimali għandhom jinqatlu biss wara sturdament” u, min-naħa l-oħra, li “[i]t-telf tas-sensi u s-sensibbiltà għandhom jinżammu sal-mewt tal-annimal”.
- 47 B'hekk, l-Artikolu 4(1) tar-Regolament Nru 1099/2009, moqri flimkien mal-Premessa 20 tal-imsemmi regolament, jistabbilixxi l-prinċipju tal-isturdament tal-annimal qabel il-qtil tiegħu u saħansitra jistabbilixxi bħala obbligu. Fil-fatt, hekk kif irrileva, essenzjalment, l-Avukat Ġenerali fil-punt 43 tal-konklużjonijiet tiegħu, studji xjentifiċi stabbilixxew li l-isturdament huwa t-teknika li tohloq l-inqas preġudizzju għall-benesseri tal-annimali fil-ħin tal-qatla.
- 48 Għalkemm huwa minnu li l-Artikolu 4(4) tar-Regolament Nru 1099/2009, moqri fid-dawl tal-Premessa 18 ta' dan ir-regolament, jirrikonoxxi l-prattika tal-qtil ritwali, li fil-kuntest tiegħu l-annimal jista' jinqatel mingħajr ma jiġi stordut minn qabel, din il-forma ta' qtil, li hija awtorizzata

biss bħala deroga fl-Unjoni u unikament sabiex ikun żgurat ir-rispett tal-libertà tar-religjon (ara, f'dan is-sens, is-sentenza tad-29 ta' Mejju 2018, Liga van Moskeeën en Islamitische Organisaties Provincie Antwerpen *et*, C-426/16, EU:C:2018:335, punti 55 sa 57), ma hijiex ta' natura li tnaqqas kull uġiġh, stress jew tbatija tal-annimali b'mod daqstant effettiv daqs qtil bi sturdament minn qabel, li, skont l-Artikolu 2(f) ta' dan ir-regolament, moqri fid-dawl tal-Premessa 20 tiegħu, huwa neċessarju sabiex jikkawża fl-annimal stat ta' telf mis-sensi u telf ta' sensitività li jistgħu jnaqqsu b'mod kunsiderevoli t-tbatija tiegħu.

- 49 F'dan ir-rigward, għandu jiġi osservat li, għalkemm ir-Regolament Nru 1099/2009 jippreċiża, fil-Premessa 43 tiegħu, li l-qatla mingħajr sturdament minn qabel teħtieġ qatgħa preċiża tal-gerżuma b'sikkina taqta' sabiex titnaqqas "[kemm jista' jkun]" it-tbatija tal-annimal, l-użu ta' tali teknika ma tippermettix li titnaqqas "għall-minimu" t-tbatija fis-sens tal-Artikolu 14(1)(b)(viii) tar-Regolament Nru 834/2007.
- 50 Għaldaqstant, kuntrarjament għal dak li jsostnu kemm il-Gvern Franciż kif ukoll il-konvenuti fil-kawża prinċipali fl-osservazzjonijiet bil-miktub tagħhom, il-metodi partikolari ta' qtil stabbiliti minn riti religjużi, li jitwettqu mingħajr sturdament minn qabel u li huma permessi mill-Artikolu 4(4) tar-Regolament Nru 1099/2009, ma humiex ekwivalenti, f'termini ta' garanzija ta' livell għoli ta' benesseri tal-annimal fil-mument tal-qtil tiegħu, għall-metodu ta' qatla bi sturdament minn qabel, li bħala prinċipju huwa impost mill-Artikolu 4(1) ta' dan ir-regolament.
- 51 Għandu jiġi rrilevat ukoll li l-Premessa 3 tar-Regolament Nru 834/2007 issemmi l-għan li "[tinzamm u tiġi ġġustifikata] l-kunfidenza tal-konsumatur fi prodotti ttikkettati bħala organiċi". F'dan ir-rigward, huwa importanti li jkun żgurat li l-konsumaturi jkollhom fiduċja li l-prodotti li jkollhom il-logo organiku tal-Unjoni Ewropea jkunu effettivament inkisbu skont l-ogħla standards, b'mod partikolari dwar il-benesseri tal-annimali.
- 52 Fid-dawl tal-kunsiderazzjonijiet preċedenti, ir-risposta għad-domanda magħmula għandha tkun li r-Regolament Nru 834/2007, b'mod partikolari l-Artikolu 3 u l-Artikolu 14(1)(b)(viii) tiegħu, moqri fid-dawl tal-Artikolu 13 TFUE, għandu jiġi interpretat fis-sens li ma jawtorizzax it-twaħħil tal-logo organiku tal-Unjoni Ewropea fuq prodotti dderivati minn annimali li kienu s-sugġett ta' qatla bil-forma ritwali mingħajr sturdament minn qabel, fil-kundizzjonijiet stabbiliti mir-Regolament Nru 1099/2009, b'mod partikolari l-Artikolu 4(4) tiegħu.

Fuq l-ispejjeż

- 53 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeciedi:

Ir-Regolament tal-Kunsill (KE) Nru 834/2007 tat-28 ta' Ġunju 2007 dwar il-produzzjoni organika u t-tikkettar ta' prodotti organiċi u li jemenda r-Regolament (KEE) Nru 2092/91, b'mod partikolari l-Artikolu 3 u l-Artikolu 14(1)(b)(viii) tiegħu, moqri fid-dawl tal-Artikolu 13 TFUE, għandu jiġi interpretat fis-sens li ma jawtorizzax it-twaħħil tal-logo organiku tal-Unjoni Ewropea, stabbilit fl-ewwel paragrafu tal-Artikolu 57 tar-Regolament tal-Kummissjoni (KE) Nru 889/2008, tal-5 ta' Settembru 2008, li jistabbilixxi regoli dettaljati għall-implimentazzjoni tar-Regolament Nru 834/2007, kif emendat bir-Regolament (UE) Nru 271/2010, tal-24 ta' Marzu 2010, fuq prodotti dderivati minn annimali li kienu s-sugġett ta' qatla bil-forma

ritwali mingħajr sturdament minn qabel, fil-kundizzjonijiet stabbiliti bir-Regolament tal-Kunsill (KE) Nru 1099/2009 tal-24 ta' Settembru 2009 dwar il-protezzjoni tal-annimali waqt il-qatla, b'mod partikolari mill-Artikolu 4(4) tiegħu.

Lenaerts	Silva de Lapuerta	Bonichot
Arabadjiev	Biltgen	Jürimäe
Lycourgos	Malenovský	Levits
Bay Larsen	Šváby	Vajda
Rodin		

Mogħtija f'qorti bil-miftuħ fil-Lussemburgu, fis-26 ta' Frar 2019.

Reġistratur
A. Calot Escobar

Il-President
K. Lenaerts